
Shri Ramarangidevacharyanirmitam Mumukshasarvasvam

ಶ್ರೀರಾಮರಂಗಿದೇವಾಚಾರ್ಯನಿರ್ಮಿತಂ ಮುಮುಕ್ಷಸರ್ವಸ್ವಂ

Document Information



Text title : Shri Ramarangidevacharyanirmitam Mumukshasarvasvam

File name : mumukshasarvasvaMrAmarangidevAchArya.itx

Category : raama, rAmAnanda

Location : doc_raama

Author : rAmaraNgidevAchArya

Transliterated by : Mrityunjay Pandey

Proofread by : Mrityunjay Pandey

Description/comments : From Chatuh Sampradaya Dig-Darshanm

Latest update : December 3, 2023

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 3, 2023

sanskritdocuments.org

ಶ್ರೀರಾಮರಂಗಿದೇವಾಚಾರ್ಯನಿರ್ಮಿತಂ ಮುಮುಕ್ಷುಸರ್ವಸ್ವಂ



ಕುರ್ವೇ ಮುಮುಕ್ಷುಸರ್ವಸ್ವಂ ನತ್ವಾ ಚ ಬ್ರಹ್ಮ ರಾಘವಂ .
ಟೀಲಾಚಾರ್ಯಂ ಚ ಶ್ರೀರಾಮಾನಂದಾಚಾರ್ಯಂ ತಥಾ ಗುರುಂ .. 1..
ರಕ್ಷತಿ ರಕ್ಷಿತೋ ಧರ್ಮೋ ರಕ್ಷಣೀಯಸ್ತತ್ತಶ್ಚ ಸಃ .
ವಕ್ಷ್ಯಮಾಣಗುಣಾನಾಂ ಚ ರಕ್ಷಣಾದ್ ರಕ್ಷ್ಯತೇ ಹಿ ಸಃ .. 2..
ಮನಸಾ ಕರ್ಮಣಾ ವಾಚಾ ಹಿಂಸಾ ಕಾರ್ಯಾನ ಕಸ್ಯಚಿತ್ .
ಸತ್ಯಂ ಹಿತಂ ಪ್ರಿಯಂ ವಾಚ್ಯಮಹಂತಾಂ ಮಮತಾಂ ತ್ಯಜೇತ್ .. 3..
ನ್ಯಾಯಾರ್ಜಿತಧನೇನೇಹ ಸಂತೋಷ್ಯವ್ಯಂ ಚ ಸರ್ವದಾ .
ಪರದ್ರವ್ಯಸ್ಪೃಹಾ ನೈವ ಕರ್ತವ್ಯಾ ಪುರುಷೇಣ ಹಿ .. 4..
ಪ್ರಸನ್ನಚೇತಸಾ ಕಾರ್ಯಂ ಯಜ್ಞೋದಾನಂ ತಪಸ್ತಥಾ .
ಅಪ್ರಶಸ್ತಂ ಪರಿತ್ಯಜ್ಯಂ ಪ್ರಶಸ್ತಂ ಚಾಚರೇನ್ನರಃ .. 5..
ಉಪಕಾರ್ಯಾ ಜನಾ ನಿತ್ಯಂ ನಾಪಕಾರ್ಯಾಃ ಕದಾಚನ .
ಅಸೂಯಾ ನೈವ ಕರ್ತವ್ಯಾ ಕಸ್ಯಚಿತ್ ಪುರುಷಸ್ಯ ಹಿ .. 6..
ಜಾತ್ಯಾಶ್ರಯನಿಮಿತ್ತೈಶ್ಚ ದುಷ್ಟಮನ್ನಂ ಹಿ ವರ್ಜಯೇತ್ .
ಕುಸಂಗತಿಂ ವಿಹಾಯೇಹ ಕುರ್ಯಾತ್ ಸತ್ಸಂಗತಿಂ ಸದಾ .. 7..
ಅನ್ಯಧರ್ಮಮನಾಶ್ರಿತ್ಯ ಸ್ವಧರ್ಮೇ ನಿಶ್ಚಲೋ ಭವೇತ್ .
ಅಂತರ್ಬಹಿಶ್ಚ ಸಂಶುದ್ಧಃ ಸರ್ವಥಾ ಹಿ ಭವೇನ್ನರಃ .. 8..
ಅಸತ್ಯಂ ನ ಜನೋ ಬ್ರೂಯಾಚ್ಛ್ಲಯಂ ಕಾರ್ಯಂ ನ ಕರ್ಹಿಚಿತ್ .
ವಿರಕ್ತಸ್ಯ ತು ಗಾರ್ಹಸ್ಥ್ಯೇ ಪ್ರಾಯಶ್ಚಿತ್ತಂ ನ ವಿದ್ಯತೇ .. 9..
ದುಃಖದೇ ಚ ಮನುಷ್ಯೇಽಪಿ ಕ್ರೋಧಃ ಕಾರ್ಯೋ ನ ಕರ್ಹಿಚಿತ್ .
ಸರ್ವದಾ ಸರ್ವಭೂತೇಷು ದಯಾಂ ಕುರ್ವಂತಿ ಸಾಧವಃ .. 10..
ಅರ್ಚನೀಯೌ ಜಗದ್ಧೇತೂ ಸೀತಾರಾಮೌ ಪರೇಶ್ವರೌ .
ವಂದ್ಯೌ ಸುಕೀರ್ತನೀಯೌ ಚ ಚಿಂತನೀಯೌ ಹಿ ಮಾನವೈಃ .. 11..
ಸ್ವಾಚಾರ್ಯೋ ವೈಷ್ಣವಾಶ್ಚಾತ್ರ ಸೇವನೀಯಾಃ ಪ್ರಯತ್ನತಃ .
ಸುಚಿಂತ್ಯಾಃ ಪರನೀಯಾಶ್ಚ ಪ್ರಬಂಧಾಃ ಸಾಂಪ್ರದಾಯಿಕಾಃ .. 12..
ಸೀತಾರಾಮಸ್ತುತಿಃ ಕಾರ್ಯಾ ಪ್ರಾತಃ ಸಾಯಂ ವಿಶೇಷತಃ .
ವೃದ್ಧಾನಾಂ ವಂದನಂ ಕಾರ್ಯಮಾಯುವಿದ್ಯಾಯಾಶಃಪ್ರದಂ .. 13..

ಕರ್ತೃವ್ಯಂ ಜನ್ಮಸಾಫಲ್ಯಂ ಶ್ರೀಸೀತಾರಾಮಭಕ್ತಿತಃ .
 ವಿಶಿಷ್ಟಾದ್ವೈತಸಿದ್ಧಾಂತೋ ಮಂತವ್ಯೋ ವೈದಿಕಃ ಸದಾ .. 14..
 ಭಕ್ತ್ಯೈವ ಲಭ್ಯತೇ ಮುಕ್ತಿರ್ಭಕ್ತಿಜ್ಞಾನಾತ್ ಪ್ರಜಾಯತೇ .
 ಚಿದಚಿದೇಶತತ್ವಾನಾಮಾಚಾರ್ಯಾಜ್ಞಾನಮರ್ಜಯೇತ .. 15..
 ಚಿದರ್ಥಸ್ತತ್ರ ಜೀವಾತ್ಮಾ ಜ್ಞಾತಾ ಚಾಣುರ್ಮತೋ ಬುದ್ಧಿಃ .
 ಜ್ಞಾನೇನ ಧರ್ಮಭೂತೇನ ವ್ಯಾಪ್ತಃ ಸೋಽಖಿಲವರ್ಮಣಿ .. 16..
 ತತ ಏವ ಸ ಪಾದಾದೌ ವೇತ್ತಿ ಸರ್ವಂ ಸುಖಾದಿಕಂ .
 ಜೀವಾತ್ಮನೋ ವಿಭುತ್ವೇ ತು ಗತ್ಯಾಗತ್ಯೋರಸಂಭವಃ .. 17..
 ಮಧ್ಯಮಪರಿಮಾಣತ್ವೇ ತ್ವನಿತ್ಯತ್ವಂ ಘಟಾದಿವತ್ .
 ಅಕೃತಾಭ್ಯಾಗಮಶ್ಚಾಥ ಕೃತನಾಶಸ್ತದಾ ಪುನಃ .. 18..
 ಸುಖಿದುಃಖಿಪ್ರತೀತಿಭ್ಯಾಂ ಜೀವಾ ಭಿನ್ನಾ ಮಿಥೋ ಮತಾಃ .
 ಅಣುತ್ವಾದೇವ ಚಾತ್ಮಾನೋ ಬ್ರಹ್ಮಭಿನ್ನಾ ಮತಾ ಬುದ್ಧಿಃ .. 19..
 ಈಶ್ವರಾಧೀನಕರ್ತಾರೋ ಜೀವಾತ್ಮಾನಃ ಪ್ರಕೀರ್ತಿತಾಃ .
 ದೇಹೇಂದ್ರಿಯಾದಿತೋ ಭಿನ್ನಾ ಜೀವಾ ನಿತ್ಯಾ ಮತಾಸ್ತಿದಾ .. 20..
 ಸ್ವಕರ್ಮಫಲಭೋಕ್ತಾರಸ್ತತ್ರ ಬದ್ಧಾ ಹಿ ಸಮ್ಮತಾಃ .
 ಭಿನ್ನಬಂಧಾಸ್ತಥಾ ಭಕ್ತಯಾ ಮುಕ್ತಾಃ ಶ್ರೀರಾಮಕಿಂಕರಾಃ .. 21..
 ಸರ್ವದಾ ಕರ್ಮಭಿರ್ಮುಕ್ತಾ ನಿತ್ಯಾ ಹನುಮದಾದಯಃ .
 ಬ್ರಹ್ಮದೇಹಾಃ ಶ್ರುತೌ ಜೀವಾಸ್ತೇಷಾಂ ಹಿ ಬ್ರಹ್ಮತಾ ನ ತತ್ .. 22..
 ಅಚಿದಚೇತನಂ ತತ್ತ್ವಂ ಚತುರ್ಧಾಽಭಿಹಿತಂ ಚ ತತ್ .
 ಕಾಲಃ ಪ್ರಕೃತಿತತ್ತ್ವಂ ಚ ಶುದ್ಧಸತ್ತ್ವಂ ತಥಾ ಮತಿಃ .. 23..
 ಬ್ರಹ್ಮದೇಹೋ ವಿಭುಃ ಕಾಲಃ ಸತ್ತ್ವಾದಿಗುಣವರ್ಜಿತಃ .
 ಕಾಲಾಧೀನಂ ಜಗತ್ ಕಾಲಃ ಸರ್ವಾಧಾರೋ ಜಡಸ್ತಥಾ .. 24..
 ಪ್ರಕೃತಿರ್ಜಡತತ್ತ್ವಂ ಹಿ ಸತ್ತ್ವಾದಿತ್ರಿಗುಣಾಶ್ರಯಃ .
 ನಿತ್ಯಾ ಚಾಚ್ಛಾದಿಕಾ ಸಾ ಹಿ ಜೀವಬ್ರಹ್ಮಸ್ವರೂಪಯೋಃ .. 25..
 ಸಾಮ್ಯೇ ಸ್ವಸ್ಯ ಗುಣಾನಾಂ ಸಾ ಸಮವಿಕಾರಕಾರಿಣೀ .
 ವೈಷಮ್ಯೇ ತ್ವೀಶಸಂಕಲ್ಪಾದ್ ವಿಷಮಸೃಷ್ಟಿಸರ್ಜಿಕಾ .. 26..
 ಮಹಾಶ್ಚ ಪ್ರಕೃತೇರಾದ್ಯೋ ವಿಕಾರಸ್ತವಿಧಃ ಸ್ತ್ವತಃ .
 ಅಹಂಕಾರಾಸ್ತ್ರಯಸ್ತಸ್ಯ ವಿಕಾರಾಃ ಸಾತ್ವಿಕಾದಯಃ .. 27..
 ಸಾತ್ವಿಕಾತ್ ಖಲ್ವಹಂಕಾರಾಜ್ಞಾನಾನಿ ತ್ವಿಂದ್ರಿಯಾಣಿ ಚ .
 ಮತಾನಿ ಮನ ಆದೀನಿ ಜ್ಞಾನೇಂದ್ರಿಯಾಣಿ ತತ್ರ ಷಟ್ .. 28..
 ಕರ್ಮೇಂದ್ರಿಯಾಣಿ ವಿದ್ವದ್ಭಿರ್ವಾಗಾದೀನಿ ಮತಾನಿ ಹಿ .

ಸಹಕಾರೀ ಮತಶ್ಚಾಧಾಹಂಕಾರೋ ರಾಜಸಃ ಕಿಲ .. 29..
 ಶಬ್ದತನ್ಮಾತ್ರಕಂ ಜಾತಮಹಂಕಾರಾಚ್ಚ ತಾಮಸಾತ್ .
 ತತೋ ವ್ಯೋಮ ತತೋ ಜಾತಂ ತನ್ಮಾತ್ರಂ ಸ್ವರ್ಶನಾಮಕಂ .. 30..
 ಸ್ವರ್ಶತನ್ಮಾತ್ರತೋ ಜಾತಂ ಭೂತಂ ಹಿ ವಾಯುಸಂಜ್ಞಕಂ .
 ಜಾತಂ ಚ ವಾಯುಭೂತಾದ್ಧಿ ತನ್ಮಾತ್ರಂ ರೂಪಸಂಜ್ಞಕಂ .. 31..
 ರೂಪತನ್ಮಾತ್ರತಸ್ತೇಜಸ್ತತಸ್ತನ್ಮಾತ್ರಕಂ ರಸಃ .
 ರಸಾದಾಪಸ್ತತೋ ಗಂಧಸ್ತಸ್ಮಾದ್ ಭೂಮಿರಜಾಯತ .. 32..
 ಭೂತಗುಣಾಶ್ಚ ಶಬ್ದಾದ್ಯಾ ಇಂದ್ರಿಯವಿಷಯಾ ಮತಾಃ .
 ತಾನ್ ವಿಸೃಜ್ಯ ಗುರೋಃ ಶಕ್ತಂ ಚರಣಂ ಶರಣಂ ಬ್ರಜೇತ್ .. 33..
 ಶ್ರೀರಾಮಶರಜಾಪಾಭ್ಯಾಮಂಕನಂ ಭುಜಮೂಲಯೋಃ .
 ವಿಧೇಯಸ್ತಾಪಸಂಸ್ಕಾರೋ ಗುರುಣಾ ಪಾಪನಾಶಕಃ .. 34..
 ಶ್ರೀರಾಮಪಾದಪದ್ಮಾಭಂ ಶ್ರೀಯುತಂ ರಾಮತೋಷಕಂ .
 ಕಾರ್ಯಂ ದ್ವಾದಶಸಂಖ್ಯಾಕಮೂರ್ಧ್ವಪುಂತ್ರಂ ಹಿ ಮುಕ್ತಿದಂ .. 35..
 ರಾಮದಾಸ್ಯಪರಂ ರಮ್ಯಂ ಪವಿತ್ರಂ ಚಾಘನಾಶಕಂ .
 ಶಿಷ್ಯಸ್ಯ ನಾಮ ಕರ್ತವ್ಯಂ ಗುರುಣಾ ಮುಕ್ತಿದಾಯಕಂ .. 36..
 ಗ್ರೀವಾಯಾಂ ಗುರುಣಾ ದತ್ತೇ ಮೋಕ್ಷಾನಂದಪ್ರದಾಯಿಕೇ .
 ತುಲಸೀಮಾಲಿಕೇ ಪುಣ್ಯೇ ಧಾರಣೀಯೇ ಮುಮುಕ್ಷುಣಾ .. 37..
 ಸದ್ರಹಸ್ಯದ್ವಯೇನಾಥ ರಾಮಮಂತ್ರಸ್ಯ ದೀಕ್ಷಯಾ .
 ಗುರುಃ ಶಿಷ್ಯಂ ಪ್ರಪನ್ನಂ ಹಿ ತಾರಯೇದ್ ಭವವಾರಿಧೇಃ .. 38..
 ಭಕ್ತ್ಯಾ ಕರ್ಮವಿನಾಶೇ ಹಿ ದೇಹಂ ತ್ಯಕ್ತ್ವಾ ಚರಿದಿನಾ .
 ನಿತ್ಯಧಾಮನಿ ಸಂಪ್ರಾಪ್ತೇ ಸಾಯುಜ್ಯಂ ಲಭ್ಯತೇ ನರೈಃ .. 39..
 ಶುದ್ಧಸತ್ವಾಶ್ರಯೋ ದ್ರವ್ಯಂ ಶುದ್ಧಸತ್ವಂ ಪ್ರಕೀರ್ತಿತಂ .
 ನಿತ್ಯಧಾಮಾದಯಃ ಶಬ್ದಾಃ ಪರ್ಯಾಯಾಸ್ತಸ್ಯ ಸಮ್ಮತಾಃ .. 40..
 ತತ್ ಪರಾಗಜಡಂ ಬೋಧ್ಯಂ ನ ಕಾಲಸ್ತತ್ರ ವೈ ಪ್ರಭುಃ .
 ನಿತ್ಯಮುಕ್ತೇಶ್ವರಾದೇಸ್ತದ್ ಭೋಗ್ಯದೇಹಾದಿಕಂ ಮತಂ .. 41..
 ಜ್ಞಾನಮರ್ಥಪ್ರಕಾಶಸ್ತದ್ ಧರ್ಮೋ ಜೀವೇಶಧರ್ಮಿಣೋಃ .
 ಪ್ರಭಾವತ್ ಸ್ವಪ್ರಕಾಶಂ ಚ ವಿಭು ನಿತ್ಯಂ ಪರಾಗಥ .. 42..
 ಈಶ್ವರಸ್ತ್ವವತಾರೀ ಹಿ ಸರ್ವೇಷಾಂ ಚ ನಿಯಾಮಕಃ .
 ಸಚ್ಚಿದಾನಂದರೂಪಃ ಸ ನಿತ್ಯಃ ಸರ್ವಶರೀರಕಃ .. 43..
 ವಿಭುಶ್ಚ ದೋಷಶೂನ್ಯಶ್ಚ ಕಲ್ಯಾಣಗುಣಸಾಗರಃ .
 ರಾಮಬ್ರಹ್ಮಾದಿವಾಚ್ಯಶ್ಚ ಜಗಜ್ಜನ್ಮಾದಿಕಾರಣಂ .. 44..
 ಸರ್ವಾರಾಧ್ಯಶ್ಚ ಸರ್ವಜ್ಞಃ ಸರ್ವಶಕ್ತಿಶ್ಚ ಸರ್ವದಃ .

ಭಕ್ತ್ಯಾ ತಥಾ ಪ್ರಪತ್ತ್ಯಾ ಚ ಜೀವಾನಾಂ ಮುಕ್ತಿದಾಯಕಃ .. 45..
ಉಪಾದಾನಂ ನಿಮಿತ್ತಂ ಚ ಜಗತೋ ವೇದವೇದಿತಃ .
ಭಗವಾನವ್ಯಯಃ ಸಾಕ್ಷೀ ವಿಭೂತಿಧ್ವಯನಾಯಕಃ .. 46..
ಪರೋ ವ್ಯೂಹಸ್ತಥಾಽನ್ತಃಸ್ಥೋ ವಿಭವೋಽರ್ಚಾವತಾರಕಃ .
ಇತಿ ಪಂಚವಿಧಃ ಪ್ರೋಕ್ತಃ ಸೀತಾನಾಥಃ ಪರೇಶ್ವರಃ .. 47..
ವಾಸುದೇವಾದಯೋ ವ್ಯೂಹಾ ಸಾಕೇತಸ್ಥಃ ಪರಃ ಸ್ಮೃತಃ .
ವ್ಯಾಪ್ತೋಽನ್ತಸ್ಥಶ್ಚ ಸರ್ವಾತ್ಮಾ ಯೋಗಿದ್ಯೇಯಶ್ಚ ರಾಘವಃ .. 48..
ಮತ್ಸ್ಯಕೂರ್ಮಾದಿರೂಪಶ್ಚ ವಿಭವೋ ಜಾನಕೇಪತಿಃ .
ಭಕ್ತೇಷ್ಟಮೂರ್ತಿರೂಪೋ ಹಿ ರಾಮಶ್ಚಾರ್ಚಾವತಾರಕಃ .. 49..
ಭಾಗೀರಥ್ಯಾಶಿಷ್ಯಶ್ರೀರಾಮರಂಗಿವಿನಿರ್ಮಿತಂ .
ಭೂಯಾನ್ಮುಮುಕ್ಷುಸರ್ವಸ್ವಂ ಮುಮುಕ್ಷೂಣಾಂ ಹಿತಾವಹಂ .. 50..
ಇತಿ ಶ್ರೀರಾಮರಂಗಿದೇವಾಚಾರ್ಯನಿರ್ಮಿತಂ ಮುಮುಕ್ಷುಸರ್ವಸ್ವಂ ಸಂಪೂರ್ಣಂ .
Encoded and proofread by Mrityunjay Pandey

—
Shri Ramarangidevacharyanirmitam Mumukshasarvasvam

pdf was typeset on December 3, 2023

—
Please send corrections to sanskrit@cheerful.com

